

பிரசார் பாரதி
அகில இந்திய வானொலி, சென்னை-4
13 05 2026 WEDNESDAY 7 15 AM
ஆகாஷ்வாணி - செய்திகள்

தலைப்புச் செய்திகள்

- 1) கேரள சட்டப்பேரவை தேர்தலில் காங்கிரஸ் கூட்டணி வெற்றிபெற்றுள்ள நிலையில், புதிய முதலமைச்சரை தேர்வு செய்வதில் இழுபறி தொடர்கிறது.
- 2) புதுச்சேரி முதலமைச்சராக, திரு. என். ரங்கசாமி இன்று பதவியேற்கிறார்.
- 3) மஹாராஷ்டிர மாநிலம், Jat மாவட்டத்தில் சுவர் இடிந்து விழுந்த விபத்தில் 6 பேர் உயிரிழந்தனர்.
- 4) அமெரிக்க அதிபர் திரு. டோனல்ட் ட்ரம்ப், 3 நாள் பயணமாக இன்று சீனா செல்கிறார்.
- 5) ஐ.பி.எல் கிரிக்கெட் போட்டியில் பெங்களூரு அணி இன்று கொல்கத்தா அணியை எதிர்கொள்கிறது

>>>><<<<<

கேரள சட்டப்பேரவை தேர்தலில் காங்கிரஸ் தலைமையிலான ஐக்கிய ஜனநாயக கூட்டணி அறுதிப்பெரும்பான்மை பெற்ற நிலையிலும், புதிய முதலமைச்சரை தேர்வு செய்வதில் இழுபறி நீடித்து வருகிறது.

அம்மாநில முன்னாள் காங்கிரஸ் கமிட்டி தலைவர்களை புதுதில்லியில் அக்கட்சியின் மூத்த தலைவர் திரு. ராகுல் காந்தி, தனித்தனியாக சந்தித்து கேரள முதலமைச்சரை தேர்வு செய்வது குறித்து ஆலோசனை நடத்தினார்.

இதனைத் தொடர்ந்து, புதிய முதலமைச்சர் குறித்த அறிவிப்பு இன்று வெளியாகும் என எமது செய்தியாளர் தெரிவிக்கிறார்.

விஎஸ்-க

ஏர்நெட் - 9

மேற்குவங்கம்-உத்தரவு

மேற்குவங்க மாநிலத்தில் சட்டம் ஒழுங்கு பிரச்சினை ஏற்படாமல், கடுமையான நடவடிக்கைகள் எடுக்கப்பட வேண்டும் என்று அனைத்து மாவட்ட காவல் ஆணையர்கள், கண்காணிப்பாளர்கள், ரயில்வே காவல்துறை அதிகாரிகளுக்கு உத்தரவிடப்பட்டுள்ளது.

இம்மாநிலத்தில் பிஜேபி தலைமையிலான ஆட்சி அமைந்துள்ள நிலையில், காவல்துறை கூடுதல் தலைமை இயக்குநர் இந்த உத்தரவை பிறப்பித்துள்ளார்.

கடந்த 2021ஆம் ஆண்டு சட்டப்பேரவை தேர்தல் வன்முறை தொடர்பான வழக்குகளில் இறுதி அறிக்கைகள் சமர்ப்பிக்கப்பட்ட நிலையில், அவை குறித்து மீண்டும் விசாரணை செய்யப்பட வேண்டும் என மாவட்ட காவல்துறை அதிகாரிகளுக்கு உத்தரவிடப்பட்டுள்ளதாக எமது செய்தியாளர் தெரிவிக்கிறார்.

>>>><<<<<

புதுப்பிக்கத்தக்க எரிசக்தி துறையில் இந்தியா விரைவான வளர்ச்சியை அடைந்திருப்பதாக அத்துறைக்கான அமைச்சர் திரு. பிரல்ஹாத் ஜோஷி தெரிவித்துள்ளார்.

புதுதில்லியில் இந்திய தொழில் கூட்டமைப்பின் மாநாட்டில் நேற்று உரையாற்றிய அவர், எரிசக்தி துறையில் நாடு அடைந்துள்ள பல்வேறு முன்னேற்றங்களை எடுத்துரைத்தார்.

தற்போதைய உலகளாவிய ஸ்திரமற்ற சூழலிலும், எரிசக்தி துறையில் இந்தியா தொடர்ந்து வலுவான நிலையில் உள்ளதாக அவர் குறிப்பிட்டார்.

நாட்டில், மாற்று எரிபொருள் சார்ந்த எரிசக்தி திறன் 81 ஜிகாவாட் என்ற அளவிலிருந்து 288 ஜிகாவாட்டாக அதிகரித்துள்ளதாகவும், இது, 280 சதவீத வளர்ச்சி என்றும் அவர் தெரிவித்தார்.

நாடுமுழுவதும் மின்சாரத்தின் தேவை மிக அதிகஅளவை எட்டிய போதிலும், எவ்வித தடையும் இன்றி மின்விநியோகம் செய்யப்பட்டதாகவும் திரு. பிரல்ஹாத் ஜோஷி கூறினார்.

>>>><<<<<

மக்களவைத் தலைவர் திரு. ஓம் பிர்லா தலைமையிலான இந்திய நாடாளுமன்ற

உயர்நிலைக் குழுவினர் இன்று பூட்டான் செல்கின்றனர்.

மாநிலங்களவை மற்றும் மக்களவை உறுப்பினர்கள், அதிகாரிகள் உள்ளிட்ட 51

பேர் கொண்ட இந்தக் குழுவினர், இந்தியா - பூட்டான் இடையேயான நல்லுறவை

மேலும் வலுப்படுத்தும் வகையில், அந்நாட்டிற்கு செல்லவுள்ளதாக வெளியுறவு

அமைச்சகம் தெரிவித்துள்ளது.

இக்குழுவினர் தங்கள் பயணத்தின் போது, பூட்டான் மன்னர் மற்றும் பிரதமரை

சந்தித்து பேசவுள்ளதாக அந்த அமைச்சகம் கூறியுள்ளது.

>>>><<<<

நீட் தேர்வு வினாத்தாள் வெளியான விவகாரம் தொடர்பாக வழக்குப்பதிவு

செய்துள்ள சிபிஐ, விசாரணையை தீவிரப்படுத்தியுள்ளது.

கடந்த 3ஆம் தேதி நடைபெற்ற நீட் தேர்வு வினாத்தாள், ராஜஸ்தானில்

வெளியானதாக எழுந்த சர்ச்சையை தொடர்ந்து, அந்த தேர்வை ரத்து செய்து தேசிய

தேர்வு முகமை நேற்று அறிவித்தது.

மேலும், இந்த விவகாரம் தொடர்பாக, மத்திய புலனாய்வு அமைப்பான சிபிஐ

விசாரணைக்கு உத்தரவிடப்பட்ட நிலையில், சிபிஐ அதிகாரிகள் தீவிர விசாரணையை

மேற்கொண்டுள்ளனர்.

இந்நிலையில், இதில் தொடர்புடைய முக்கிய நபரான ஜெய்ப்பூரைச் சேர்ந்த

மனீஷ் என்பவரை ராஜஸ்தான் சிறப்பு காவல்படையினர் கைது செய்துள்ளனர்.

இதுவரை 15 பேர் கைது செய்யப்பட்டுள்ள நிலையில், மனீஷை காவலில் எடுத்து

விசாரணை நடத்த சிபிஐ திட்டமிட்டுள்ளது.

>>>><<<<

புதுச்சேரி முதலமைச்சராக, திரு. என். ரங்கசாமி இன்று பதவியேற்கிறார்.

மக்கள் மாளிகையில் காலை 9.45 மணியளவில் பதவியேற்பு விழா

நடைபெறவுள்ளது.

அமைச்சர்களாக பிஜேபியைச் சேர்ந்த திரு. நமச்சிவாயம், என்.ஆர். காங்கிரஸ்

கட்சியின் திரு. மல்லாடி கிருஷ்ணா ராவ்-ம் பதவியேற்கவுள்ளதாக

அறிவிக்கப்பட்டுள்ளது.

>>>><<<<

மஹாராஷ்டிர மாநிலம், Jat மாவட்டத்தில் சுவர் இடிந்து விழுந்த விபத்தில் 6 பேர்

உயிரிழந்தனர், 15 பேர் காயமடைந்தனர்.

அந்த பகுதியில் மதவழிபாட்டிற்காக 300-க்கும் மேற்பட்டோர் திரண்டிருந்த

நேரத்தில் பலத்த காற்றுடன் கனமழை பெய்ததால், சுவர் இடிந்து விழுந்ததில் இந்த

இந்த விபத்து நேரிட்டதாக மீட்பு குழுவினர் தெரிவித்தனர்.

விபத்தில் உயிரிழந்தவர்களின் குடும்பத்தினருக்கு இரங்கல் தெரிவித்துள்ள பிரதமர் திரு. நரேந்திர மோடி, காயமடைந்தவர்கள் விரைவில் குணமடைய பிரார்த்திப்பதாக கூறியுள்ளார்.

>>>><<<<

அமெரிக்காவும் இஸ்ரேலும் தங்கள் நாட்டின்மீது மீண்டும் தாக்குதல்களை தொடர்ந்தால், யுரேனியம் செறிவூட்டும் பணியை தொடங்குவோம் என்று ஈரான் அறிவித்துள்ளது.

இதுதொடர்பாக ஈரான் தேசிய பாதுகாப்பு மற்றும் வெளியுறவு கொள்கை குழுவின் செய்தி தொடர்பாளர் திரு. இப்ராஹிம் ரெசாய் வெளியிட்டுள்ள சமூகவலைதளப் பதிவில், அணுஆயுத தயாரிப்புக்கு தேவையான 90 சதவீத அளவிலான யுரேனியத்தை செறிவூட்டுவதற்கு தங்கள் நாடு தயாராக உள்ளது என்று குறிப்பிட்டுள்ளார்.

தங்கள் நாட்டின் மீது மீண்டும் தாக்குதல் நடத்தப்பட்டால், யுரேனியம் செறிவூட்டல் குறித்து நாடாளுமன்றம் பரிசீலிக்கும் என்று அவர் அதில் கூறியுள்ளார்.

ஈரான் மீதான தாக்குதலை அமெரிக்காவும், இஸ்ரேலும் தற்காலிகமாக நிறுத்தி வைத்துள்ளன.

அமைதி ஒப்பந்தத்தை எட்டுவதற்கான முயற்சிகளில் தற்போது ஈரானும், அமெரிக்காவும் ஈடுபட்டுள்ளன.

இதனிடையே, ஈரான் தெரிவித்த அமைதி திட்டத்தை அமெரிக்க அதிபர் திரு. டோனல்ட் ட்ரம்ப் நிராகரித்துள்ளார்.

இதனால், அமைதி ஒப்பந்தம் ஏற்படுவதில் தாமதம் ஏற்பட்டள்ளது.

>>>><<<<

ஆப்பிரிக்க நாடான, உகாண்டாவின் அதிபர் தேர்தலில் வெற்றிபெற்ற திரு.

Yoweri Museveni, 7வது முறையாக அதிபர் பதவியேற்றுக் கொண்டார்.

தலைநகர் கம்பாலாவில் பலத்த பாதுகாப்புடன் நடைபெற்ற நிகழ்ச்சியில், பதவியேற்பு விழா நடைபெற்றது.

அண்மையில் நடைபெற்ற தேர்தலில் திரு. Yoweri Museveni, 70 சதவீதத்திற்கும் அதிகமான வாக்குகளை பெற்று, சாதனை படைத்தார்.

அவர், வரும் 2031ஆம் ஆண்டு வரை அதிபர் பதவியை வகிப்பார் என்று அறிவிக்கப்பட்டுள்ளது.

இதன்மூலம் ஆப்பிரிக்க நாடு ஒன்றில் அதிக காலம் அதிபர் பதவியை வகித்தவர் என்ற பெருமையை திரு. Yoweri Museveni, பெற்றுள்ளார்.

>>>><<<<

அமெரிக்க அதிபர் திரு. டோனல்ட் ட்ரம்ப், 3 நாள் பயணமாக இன்று சீனா

செல்கிறார்.

தலைநகர் பெய்ஜிங் செல்லும் அவர், சீன அதிபர் திரு. Xi Jinping-ஐ சந்தித்து

இருநாடுகளுக்கும் இடையேயான பல்வேறு விஷயங்கள் குறித்து ஆலோசனை

நடத்துவார் என்று தகவல்கள் தெரிவிக்கின்றன.

இதில், இருநாடுகளுக்கு இடையேயான வர்த்தக பேச்சுகள் முக்கியப் பங்கு

வகிக்கும் என்று திரு. டோனல்ட் ட்ரம்ப் தெரிவித்துள்ளார்.

2017ஆம் ஆண்டுக்குப் பின்னர், அமெரிக்க அதிபர் ஒருவர் சீனா செல்வது

இதுவே முதல் முறையாகும்.

>>>><<<<

திருப்பூர் ஆடை ஏற்றுமதி மேம்பாட்டுக் கழகத்தின் தலைவர் திரு. சக்திவேல்

தலைமையிலான குழுவினர், மத்திய வேளாண் அமைச்சர் திரு. சிவராஜ் சிங்

சௌஹாணை, புதுதில்லியில் சந்தித்து பேசினார்.

இந்தக் குழுவினரின் சந்திப்பில் தாம் கலந்து கொண்டதாக தகவல்

ஒலிபரப்புத்துறை இணையமைச்சர் டாக்டர் எல். முருகன் சமூகவலைதளப் பதிவில்

குறிப்பிட்டுள்ளார்.

மத்திய அமைச்சருடனான சந்திப்பின் போது, பருத்தி இறக்குமதி மீதான சுங்கவரி

மற்றும் அதன் தாக்கம், ஜவுளி மற்றும் ஆயத்த ஆடை துறையில் ஏற்படுத்தும் விளைவுகள் குறித்து அந்தக் குழுவினர் விவாதித்ததாகவும் அதில் அவர் தெரிவித்துள்ளார்.

>>>><<<<

ஒட்டுமொத்த உள்நாட்டு உற்பத்தியின் தற்காலிக மதிப்பீடு மற்றும் நான்காவது காலாண்டிற்கான GDP மதிப்பீடுகளை வெளியிடும் தேதியை ஜூன் 7ஆம் தேதிக்கு மத்திய அரசு மாற்றியமைத்துள்ளது.

ஏற்கனவே, மே மாதம் கடைசி வேலை நாளில் இந்த மதிப்பீடுகள் வெளியிடப்பட்டு வந்த நிலையில், தேசிய புள்ளி விவரங்கள் துறை ஆலோசனை குழுவுடன் கலந்தாய்வு மேற்கொண்டு, தற்போது இந்த மாற்றம் செய்யப்பட்டுள்ளதாக புள்ளியியல் அமைச்சகம் தெரிவித்துள்ளது.

GDP குறித்த தரவுகளின் உச்சவரம்பு, நம்பகத்தன்மை ஆகியவற்றை மேம்படுத்துவதற்காக இந்த மாற்றம் செய்யப்பட்டுள்ளதாக தெரிவிக்கப்பட்டுள்ளது.

>>>><<<<

ராஜஸ்தான் மாநிலத்தில் கடுமையான வெப்ப அலை நீடிக்கும் என்று வானிலை ஆய்வு மையம் எச்சரிக்கை விடுத்துள்ளது.

மாநிலத்தின் எல்லைப்பகுதி மாவட்டங்களில் வெப்பநிலை தொடர்ந்து

அதிகரித்து வருவதாக தெரிவிக்கப்பட்டுள்ளது.

பல்வேறு பகுதிகளிலும் 45 முதல் 47 டிகிரி செல்சியஸ் வரை வெப்பநிலை

பதிவாகியிருப்பதாக வானிலை மையம் தெரிவித்துள்ளது.

பார்மர் மாவட்டத்தில் மிக அதிகபட்சமாக 48 புள்ளி 3 டிகிரி செல்சியஸ் வெப்பம்

பதிவானதாக கூறப்பட்டுள்ளது.

இதனிடையே, தென்மேற்கு வங்கக்கடலில், இலங்கைக்கு அருகே, நீடித்து வரும்

காற்றழுத்த தாழ்வுப் பகுதி காரணமாக, தமிழகத்தின் மேற்குத்தொடர்ச்சி மலை

மாவட்டங்கள், தென்தமிழக கடலோர மாவட்டங்களில் அடுத்த 2 நாட்களுக்கு

இடியுடன் கூடிய கனமழைக்கு வாய்ப்புள்ளதாக வானிலை ஆய்வு மையம் கூறியுள்ளது.

>>>><<<<

ஐ.பி.எல் கிரிக்கெட் போட்டியில் பெங்களூரு அணி இன்று கொல்கத்தா

அணியை எதிர்கொள்கிறது.

ராய்ப்பூரில் இப்போட்டி இரவு மணி 7.30-க்கு தொடங்குகிறது.

அஹமதாபாதில் நேற்று நடைபெற்ற ஆட்டத்தில் குஜராத் அணி 82 ரன்

வித்தியாசத்தில் ஹைதராபாத் அணியை வென்றது.

டாஸ் வென்ற ஹைதராபாத் அணி கேட்டுக் கொண்டதன் பேரில், முதலில் விளையாடிய குஜராத் அணி நிர்ணயிக்கப்பட்ட 20 ஓவரில், 5 விக்கெட் இழப்புக்கு 168 ரன் எடுத்தது.

169 ரன் எடுத்தால் வெற்றி என்ற இலக்குடன் பின்னர் களமிறங்கிய ஹைதராபாத் அணி, 14 புள்ளி 5 ஓவரில் 86 ரன்னுக்கு ஆட்டமிழந்தது.

குஜராத் அணியின் தொடக்க ஆட்டக்காரர் சாய் சுதர்ஸன் 61 ரன்னும், வாஷிங்டன் சுந்தர் 50 ரன்னும் எடுத்து அந்த அணியின் வெற்றிக்கு வழிவகுத்தனர்.

>>>><<<<

ஐ.எஸ்.எல். கால்பந்து போட்டியில், மோகன்பஹான் - இண்டர்காஷி அணிகளுக்கு இடையே கொல்கத்தாவில் நேற்று நடைபெற்ற போட்டி டிராவில் முடிவடைந்தது. இரு அணிகளும் கோல் எதுவும் போடவில்லை.

>>>><<<<

உஸ்பெகிஸ்தானில் நடைபெற்று வரும் 17 வயதுக்குட்பட்டோருக்கான ஆசிய குத்துச்சண்டை சாம்பியன் போட்டியில் இந்தியாவின் Lakshay Phogat இறுதிப்போட்டிக்கு முன்னேறியுள்ளது.

75 கிலோ எடைப்பிரிவு அரையிறுதி ஆட்டத்தில் அவர், கொரியாவின் Seungmin Lee-யை 5-0 என்ற புள்ளிக்கணக்கில் வென்றார்.

மகளிர் பிரிவில் 8 பேர் இறுதியாட்டத்திற்கு முன்னேறியுள்ளனர்.

>>>>END<<<<